

தனிநபர் ஆய்வு

பெயர்	த .அமலன் பால் சாமுவேல் M.E.,
பதவி	கட்டமைப்பு மேலாளர்
நிறுவனம்	வெஸ்டாஸ் விண்ட் சிஸ்டம் எ/ஸ் டென்மார்க்
பள்ளி & படித்த வருடம்	டி.வி.எஸ் மேல்நிலைப்பள்ளி, 1997-99

என்னைப் படைத்த இறைவனின் கிருபைக்கு முதற்கண் எனது நன்றியை தெரிவித்துக் கொள்கிறேன். இன்றைய என் முன்னேற்றத்திற்கு காரணமான என் டி.வி.எஸ் மேல்நிலைப்பள்ளிக்கும், எனது கல்வியில் முக்கிய பங்கு வகித்த எனது ஆட்டோமெக்கானிக் பிரிவு தொழிற்கல்வி ஆசிரியர் Er.இரா. சே.முரளிதரன் அவர்களுக்கும் இத்தருணத்தில் நான் எனது நன்றியை தெரிவித்துக் கொள்கிறேன். வேறுவழியின்றி இத்தொழிற்கல்வியை நான் தேர்வு செய்தாலும், எனக்கு பொறியியல் குறித்த ஆர்வத்தை தூண்டியதில் எனது ஆசிரியரின் பங்கு அளப்பரியது.

என் வாழ்க்கை முழுவதும் எனது பக்கபலமாக இருந்து என்னை ஊக்குவிக்கும் எனது தந்தை திரு. எம்.தனசேகரன் , துணை பிரிவு பொறியாளர், (ஓய்வு) , பி எஸ் என் எல் மற்றும் எனது தாயார் திருமதி. பத்மா தனசேகரன், முது நிலை ஆசிரியர் (ஓய்வு) அவர்களுக்கும் எனது நன்றியினை தெரிவித்துக் கொள்கிறேன்.

பள்ளியில் தொழிற்கல்வி படிப்பு பெரும்பாலும் பலரால் கவனிக்கப்படாவிட்டாலும், எனது பொறியியல் பட்டப் படிப்பில் தொழிற்கல்வி, பொறியியல் அடிப்படைத் தத்துவங்களை புரிந்து கொள்ள பெரிதும் உதவியாக இருந்தது. பள்ளியில் தொழிற்கல்வி ஒரு பாடமாக இருப்பது, ஒரு மாணவனை தொழில்முனைவோராக சித்தப்படுத்துதலைப் பற்றிய தன்னம்பிக்கையை கட்டமைக்க உதவுகிறது. இன்றும் எனது பணியில் பல கடுமையான சூழ்நிலைகளை கையாள நான் கற்ற தொழிற்கல்வியும் அதன் மூலம் நான் பெற்ற தன்னம்பிக்கையும் பெரிதும் உதவுகிறது.

ஆட்டோ மெக்கானிக் தொழிற்கல்வி நிச்சயமாக என்னை ஒரு பொறியாளராவதற்கு வலுவான அடித்தளத்தினை அமைத்தது. எனது ஆசிரியர் திரு.இரா.சே.முரளிதரன் அவர்களின் ஊக்குவிப்பு என்னை இயந்திரப்பொறியியல் துறையில் காட் /காம் பிரிவில் முதுகலைப்பட்டம் பெற உதவியது. அறிவுத்தேடலின் முக்கியத்துவம், எந்த தொழிலையும்



முழுமையுடன் நிறைவு செய்தல், குழுமனப்பான்மையை வளர்த்தல், பணி சார்ந்த உபகரணங்களையும் கருவிகளையும் பராமரித்தல், நடைமுறைத் தன்மையுடன் கூடிய சிறந்த வழியில் சேவை செய்தல் போன்றவற்றை எனது ஆசிரியரிடமிருந்து நான் கற்றுக் கொண்டேன். டி.வி.எஸ் மேல்நிலைப்பள்ளி எனக்கு கல்வியறிவை தந்தது மட்டுமல்லாமல், ஒழுக்கத்தையும், சமூகப்பொறுப்புணர்வின் முக்கியத்துவத்தையும் கற்றுத்தந்தமைக்கு இதன் மூலமாக மிகப்பெரிய நன்றியினை தெரிவித்துக் கொள்கிறேன்.


இப்பொழுது நான், காற்றாலைத் துறையில் உலகின் மிகப்பெரிய நிறுவனமான “Vestas Wind Systems A/S” ல் பணி புரிந்து கொண்டிருக்கிறேன். இந்த நிறுவனத்தின் தொழிற்சாலை டென்மார்க், ஜெர்மனி, இந்தியா, இத்தாலி, ரொமனியா, யுனைட் கிங்டம், ஸ்பெயின், ஸ்வீடன், நார்வே, ஆஸ்திரேலியா, சைனா மற்றும் யுனைட் ஸ்டேட்ஸ் நாடுகளில் 21,000 தொழிலாளர்களை உள்ளடக்கியுள்ளது.

பசுமை எரிசக்தித் துறையில் பத்தாண்டுகளுக்கும் மேலாகப் பணி புரிந்ததில் நான் பெருமிதம் கொள்கிறேன். நான் WO/2012/089214 என்ற சர்வதேச காப்புரிமை பெற்றுள்ளேன். இந்த காப்புரிமையானது சுழற்றக்கூடிய காற்றாலை தொடர்புடைய காற்று உணர்கருவியை சீரமைக்கும் முறை சார்ந்த கண்டுபிடிப்பாகும்.

இத்தனை ஆண்டுகளில், கடின உழைப்பு என்றுமே உயர்வைத் தரும் என்பதை அறிந்துகொண்டேன். நீங்களும் தொழிற்கல்வியை விருப்பத்துடன் படித்து படிப்படியாக சாதனைகளை செய்து உயர்ந்த இலக்கை அடைய உங்களை மனதார வாழ்த்துகிறேன்.

அன்புடன்

அமலன் பால் சாமுவேல்



தனிநபர் ஆய்வு

பெயர்	தி. தினேஷ்மூர்த்தி
தந்தை பெயர்	K. திருமலைசாமி
பணியிடம்	Schneider Electric GmbH, wiehl, Germany
பள்ளி	பழனிக்கவுண்டர் மேல்நிலைப்பள்ளி, நாச்சிமுத்து பாலிடெக்னிக் கல்லூரி வளாகம், பொள்ளாச்சி - 6420012

வணக்கம் நண்பர்களே,

தி. தினேஷ்மூர்த்தி எனும் நான் மேல்நிலைவகுப்பில் ஆட்டோ மெக்கானிக் பிரிவில் (தொழிற்கல்வி) கல்வி கற்றதனால் அடைந்த முன்னேற்றத்தையும், அக்கல்வியின் சிறப்பையும் பற்றி இக்கட்டுரையில் எழுத விழைகிறேன்.

எனது தந்தை பொள்ளாச்சி நாச்சிமுத்து பாலிடெக்னிக் கல்லூரியில் ஆட்டோ மெக்கானிக் துறையில் பணிமனை போதகராக (Instructor) பணியாற்றினார். பத்தாம் வகுப்பிற்குப் பிறகு என் தந்தையின் அறிவுறுத்தலாலும், எனது ஆவலாலும் மேல்நிலைப்பிரிவில் ஆட்டோ மெக்கானிக் துறையை தெரிவு செய்தேன்.


நான் எனது மேல்நிலைக்கல்வியினை தொழிற்கல்விக்கென்றே தனித்துவம் மிக்க இருமுறை NCERT விருதினை பெற்ற பொள்ளாச்சி பழனிக்கவுண்டர் மேல்நிலைப்பள்ளியில் பயின்றேன். இரண்டுவருட தொழிற்கல்வியானது எனது வாழ்க்கையின் திருப்புமுனையாக (Turning Point) அமைந்தது.

வாரத்தில் மூன்று நாட்கள் பள்ளிக்கல்வியும், மீதம் மூன்று நாட்கள் புகழ் வாய்ந்த தொழிற்சாலைகளில் நேரடி தொழில்நுட்ப பயிற்சியும் (Skill Training) வழங்கப்பட்டது. நான் கார் பழுது பார்க்கும் நிறுவனத்தில் பயிற்சி பெற்றதால், பல்வேறு தொழில்நுட்பங்களை கற்று எனது வாழ்வில் மாற்றங்களையும், உயர்வினையும் அடைய வழிகாட்டியாக அமைந்தது.

பனிரெண்டாம் வகுப்பு பொதுத்தேர்வில் பள்ளியின் முதல் மாணவனாக தேர்ச்சி பெற்றேன். சென்னை அண்ணா பல்கலைக்கழக பொறியியல் சேர்க்கைக் கலந்தாய்வு தர வரிசைப்பட்டியலில், மாநிலத்திலேயே ஐந்தாம் இடம் பிடித்தேன். இதன் மூலம் கோவை பி.எஸ்.ஜி தொழில்நுட்ப கல்லூரியில் Production Engineering துறையில் பயில வாய்ப்பு கிடைத்தது. நான்கு வருடம் மேல்நிலைக்கல்வியில் பெற்ற கல்வி அறிவாலும், தொழில்நுட்ப அனுபவத்தாலும் சிறந்த மாணவனாக (Best OutGoing Student) பட்டம் பெற்று, வளாகத்தேர்வில் Schneider Electric Company ல் பணியாற்ற வாய்ப்பு பெற்றேன். ஆரம்ப காலத்தில் Bangalore இல் உள்ள R&D மையத்தில் பணியாற்றினேன். பின்பு 1½ ஆண்டுகள் டென்மார்க் நாட்டில் பணிபுரியும் வாய்ப்பு கிடைத்தது. தற்போது ஜெர்மனி நாட்டில் உள்ள Schneider Electric துறையில் கடந்த 2½ ஆண்டுகளாக பணியாற்றி வருகிறேன்.

தொழிற்கல்வி என்பது தற்பொழுது உள்ள காலகட்டத்தில் இன்றியமையாத ஒன்றாகும், அக்கல்வி வாழ்க்கைக்கு ஆதாரமாகவும், பொருளாதார வளர்ச்சிக்கும், சமூக முன்னேற்றத்திற்கும் பிறரை எதிர் நோக்காமல் தன்னம்பிக்கையுடன் உயர்ந்த நிலையை அடைய எனது கல்வி மற்றும் வாழ்க்கை பயணம் சிறந்த எடுத்துக்காட்டாகும். நீங்களும் இத்துறையில் வெற்றிபெற என் வாழ்த்துக்கள்!

அன்புடன்
தினேஷ்மூர்த்தி



தனிநபர் ஆய்வு

பெயர்	பி. திருமுருகவேல்
தந்தை பெயர்	R. பிரசாத்
தாய்	P. வள்ளி
பிறந்த தேதி	04.11.1996
பள்ளி	ஜெனரல் கரியப்பா மேல்நிலைப்பள்ளி, தசரதபுரம், சாலிகிராமம், சென்னை - 93
வீட்டு முகவரி	104/25 அன்னை அபிராமி நகர், 3வது தெரு திருவேற்காடு, சென்னை
பணிமனை முகவரி	ஸ்ரீ சக்தி ஆட்டோ கேரேஜ், 13. CDN நகர், 14 வது தெரு நெற்குன்றம், சென்னை.

வணக்கம் நண்பர்களே,

என் பள்ளி ஜெனரல் கரியப்பாமேல்நிலைப்பள்ளி, தசரதபுரம், சாலிகிராமம், சென்னை பற்றி நான் பெருமையாக கூறுவதில் மகிழ்ச்சியடைகிறேன், நீண்ட காலமாகவே தொழிற்கல்வியை மேல்நிலைக்கல்வியாக கற்றுத்தரும் எங்கள் பள்ளி இங்கு படிக்கும் மாணவர்களின் வாழ்க்கை முறையையே மாற்றி அமைத்து வருகிறது.


ஆட்டோ மொபைல் இஞ்சினியரிங் என்ற பெயரை கேட்ட உடன் பாடத்திட்டம் கடினமாக, புரியாததாக இருக்கும் என்ற மனநிலையோடு இப்பள்ளியில் அடி எடுத்து வைத்த என்னை மாநிலத்திலேயே (2014) முதல் மாணவனாக மதிப்பெண் எடுக்க வைத்ததோடு என் அணியின் பிராஜக்ட் ஆன “போர்ட்டபிள் பேட்டரி சார்ஜர்க்கு NCERT விருது கிடைக்க அதை என் அணியினருடன் போபால் சென்று பெற்று வந்த பெறுமையும், பல விதத்தில் என்னை ஊக்குவித்த பெருமை என் பள்ளியையும் அதில் உள்ள தலைமையாசிரியர், ஆசிரியர் பெருமக்கள் ஆகியோரையும் சேரும்.

என் குடும்ப சூழல் காரணமாக என்னால் கல்லூரியை அடியெடுத்து வைக்க முடியாமல் போனாலும், பல பெரிய பணிமனைகளில் என்னால் பணி செய்ய முடிந்ததே நான் இந்த பள்ளியின் மாணவன் என்பதினாலேயே.

நான் படித்த தொழிற்கல்வி கொடுத்த தைரியத்தினாலேயே நான் இன்று தனியாக என் சொந்த பணிமனையை தோற்றுவித்து வெற்றிகரமாக நடத்தி வருகிறேன். என்னை தவிர மேலும் எட்டு பேருக்கு வேலை கொடுத்து மாத ஊதியம் தருவதுடன், நானும் மாதம் ரூ 1,00,000 சம்பாதிக்கிறேன்.

நான் என் பணிமனையில் பல்வேறு மித மற்றும் கனரக வாகனங்களை சிறந்த முறையில் பழுது நீக்கி வெற்றிகரமாக பல வாடிக்கையாளர்களை பெற்றிருக்கிறேன். அதற்கு மேல்நிலைப் பள்ளியில் நான் பயின்ற தொழிற்கல்வி தான் காரணம் என்பதை நெகிழ்ச்சியுடன் நினைவூட்டிக்கொள்கிறேன்.

அன்புடன்
திருமுருகவேல்



தனிநபர் ஆய்வு

பெயர்	அசோக். ரா த/பெ S.A. ராஜா
கல்வி தகுதி	M.E முதுநிலை மின்னணு பயன்பாட்டு பொறியாளர்
பணி நிலை	உதவி பேராசிரியர், பனிமலர் பொறியியல் கல்லூரி, சென்னை
பள்ளி	நா. சு. வி. வி ஆண்கள் மேல்நிலைப்பள்ளி பட்டிவீரன்பட்டி, திண்டுக்கல் மாவட்டம்

வணக்கம் தோழர்களே,

உதவி பேராசிரியராகிய அசோக் எனும் நான் 2005 முதல் 2007 வரை பட்டிவீரன்பட்டி நா.சு.வி.வி.ஆண்கள் மேல்நிலைப்பள்ளியில் ஆட்டோமெக்கானிக் பாடப்பிரிவில் பயின்றேன் என்பதை பெருமிதமாக கூறிக் கொள்ள ஆசைப்படுகிறேன்.

என் வாழ்வில் நடந்த சில திருப்பங்களை உங்களிடம் பகிர்ந்து கொள்கிறேன். நான் பத்தாம் வகுப்பு முடித்து என்ன செய்வது என்று அறியாமல் இருந்த பொழுது, எனது தந்தை அறிவுறுத்தலின்படி பதினோன்றாம் வகுப்பு ஆட்டோமெக்கானிக் பாடப்பிரிவில் சேர்ந்தேன். ஆனால் என்னுடைய விருப்பம் ஆசிரியராக பணிபுரிய வேண்டும் என்பதாக இருந்தது.அப்போது எனது ஆர்வத்தை புரிந்து கொண்ட எனது மதிப்புமிகு ஆசிரியர் திரு.S.S. சுதன் அவர்கள் இத்துறையிலும் நீ ஆசிரியராக பணியாற்றலாம் என கூறி படிப்பின் மீது ஆர்வத்தை தூண்டினார். அவர் வழிகாட்டுதலின் படி நன்றாக பயின்று 12ம் வகுப்பில் ஆட்டோமெக்கானிக் பாடத்தில் மாநில அளவில் முதலிடம் பெற்றேன். இதற்கு உறுதுணையாக இருந்த எனது ஆசிரியர் திரு.S.S.சுதன் அவர்களுக்கு இத்தருணத்திலே மணமார்ந்த நன்றியை தெரிவித்துக் கொள்கிறேன்.

மேலும் பொறியியல் கல்லூரியில் எந்த பிரிவையும் விருப்பப்பாடமாக தேர்வு செய்து கொள்ளலாம் என்பதை அறிந்து கொண்டேன்.

இத்தருணத்தில் என்னை இந்நிலைக்கு உயர்த்திய எனது நா.சு.வி.வி.ஆண்கள் மேல்நிலைப்பள்ளியின் அனைத்து ஆசிரியர்களுக்கும் மேலும் என்னைப் போன்ற ஏழ்மையான மாணவர்களை சிறந்த நிலைக்கு உயர்த்த உதவிய பள்ளி நிர்வாகத்திற்கும், நிர்வாக உறுப்பினர்களுக்கும் எனது மனமார்ந்த நன்றியினை தெரிவித்துக்கொள்கிறேன்.

அன்புடன்
அசோக்